

Eigil Gunnarsson 90 ár

Hósdagin 28. januar fyllir Eigil Gunnarsson í Havn 90 ár.

Eigil er føddur og upp-vaksin í Vági. Foreldrini, Inga, f. Jacobsen, og Gunnar Danielsen, vóru bæði ættað úr Søldarfirði, men fluttu í 1915 til Vágs. Gunnar var skipari og sigldi út frá Vági. Hann var beiggji Victor Danielsen trúboðara.

Eldru systrarnar Anna Malena (Lena), og Sunneva Maria (Mia) vóru báðar føddar í Søldarfirði, meðan dreingirnir Gunnar, Tryggve, Eigil, Ingolf og Elmar (sum doyði sum lítill smádrongur), vóru føddir í Vági. Systkini høvdu Danielsen til eftirnavn til 1934, tá tey skiftu til Gunnarsson.

Eigil var sum ungur til skips við pápanum sum skipara, og í 1940 flutti hann til Havnar, har húrvognskoyring bleiv hansara lívsstarv. Hann keypti sær ein lastbil og koyrði lastvognskoyring í Havn eina tíð, áðrenn hann keypti sær sín fyrsta húrvogn og koyrði á bilstøðini hjá Hugo Øster.

Seinni fór hann at koyra í Taxa í Lucas Debesargøtu,



og var hann ein av stovnarunum av P/F Taxa í 1952, sum í 1955 skifti navn til P/F Auto. Hann var fyrsti nevndarformaður á støðini og sat í nevndini í mong ár. Hann koyrði í Auto, til hann varð 76 ára gamal í 1996,

við undantak av árunum frá 1970-78, tá hann rak bensin- og oljusøluna á støðini.

Eigil giftist í 1951 við Jenny, f. Mikkelsen, av Toftum, dóttir Annu Elisabeth og Magnus F. Mikkelsen,

av Toftum. Tey fluttu í nýggj hús við Dalavegin í Havn og fingi triggjar synir: Magnus í 1952, Gunnar í 1956, og Regin í 1960.

Magnus er giftur við Birgitte, f. Viderø, av Viðar-eiði, og Gunnar er giftur við Berit, f. Wolles Jensen, úr Havn, teir báðir búgva í Havn, meðan Regin, ið er giftur við Birnu, f. Tyril, úr Norðragøtu, býri Kollafirði. Abbabørnini hjá Eigili eru átta í tali.

Jenny og Eigil búðu við Dalavegin til síðst í 80-unum, tá tey fluttu niðan í Børkugøtu. Miðskeiðis í 90-unum gjørdist Jenny sjúk og doyði í 1999, 74 ára gomul.

Hóast Eigil hevur nátt høgan aldur, dámar honum væl at koma út millum fólk. Hann koyrir bil sjálvur og kemur ofta til ymisk tiltøk og til møtir í Ebenezer og Lívini í Hoyvík. Eisini gongur hann túrar, serliga á Skálatrøð og í Vágsbotni.

Føðingardagurin verður hildin í hølunum hjá Starvs-mannafelagnum, J. H. Schrøtersgøta. 9. millum kl. 16 og 20, har høvi verður at heilsa upp á Eigil.

-red

Fyri 20 árum síðan:

Sosialurin skrivar



Sosialurin skrivar leygardagin 27. januar 1990 m.a. at politikarar fáa ov nógv løn. Jógvan Durhuus lögtingsmaður sigur, at um vit

ikki taka SEV-bygnaðin í álvara, kann hann rapa sum eitt korthús.

Kreditforeningen Danmark hevur fingið eitt til-

boðuppáhagreiðingavirkið Saké í Hósvík, sum felagið keypti í síðstu viku á tving-silsupboði. Fyritøkan P/F Wenzel Petersen er flutt í

nýggjan virkisbygning við Oyggjarvegin. Talan er um bygningin har Maskin-meistaraskúlin heldur til í dag.



Andlát og jarðarferðir

Hensar Ellingsgaard, fyrrverandi landsskúlastjóri, Tórshavn, andaðist sunnudagin, 75 ára gamal. Jarðarferðin verður úr Vesturkirkjuni hósdagin klokkan 13. Tey, ið vilja minnst Hensar, kunnu lata KFUM-skótunum eina gávu, konta í peningastovnunum.

Leivur Hammer, Hov, andaðist á Landssjúkrahúsinum leygardagin 23. januar, 84 ára gamal.



Kunngjørt verður fyri ætt, vinum og kenningum, at kæri maður, pápi, verpápi og abbi okkara

Hensar Ellingsgaard

fyrirv. landsskúlastjóri
Tórshavn

andaðist sunnudagin, 75 ára gamal.

Jarðarferðin verður úr Vesturkirkjuni
hósdagin kl. 13.00.

Familjunnar vegna
Grete, Kirstin, Birgitta og Helga

Tey, ið vilja minnst Hensar, kunnu lata KFUM-skótunum eina gávu, konta í peningastovnunum.

Tøkk

Hjartaliga takka vit fyri sýnda samkenslu
tá okkara elskaða kona, mamma og omma

Marita Thorkildshøj

Tórshavn, ættað úr Sandavági

so bráðliga andaðist og varð jarðað.

Takk til tykkum, sum vóru so hjartaliga um okkum.
Takk til Hera Joensen, prest, fyri troystarrík orð.

Takk til organist, kirkjutænarar, sangarar og
gravarar.

Takk fyri heilsanir, kransar og blómur.
Takk til tykkum, sum bakaðu og sum hjálptu
so væl til við ervinum.

Takk til tykkum mongu, sum fylgdu henni
til hennara seinasta hvíldarstað.

Familjunnar vegna
Hákun
Kristianna, Elsa, Pól Nikláí og Inga

*Men gloymið ikki vælgerðina og beinasemina!
Tí slík offur líka Guði væl.*

Hebrearabrávið 13,16